

**15 -ാം കേരള നിയമസഭ**

**8 -ാം സമ്മേളനം**

**നക്ഷത്രചിഹ്നമിട്ട ചോദ്യം നം. 201**

**27-02-2023 - ൽ മറുപടിയ്ക്ക്**

**നികേഷപരംഗത്ത് നടപ്പാക്കുന്ന പരിഷ്കാരങ്ങൾ**

ചോദ്യം	ഉത്തരം
<p align="center"><b>ഡോ.കെ.ടി.ജലീൽ, ശ്രീ സി എച്ച് കണ്ണൻ, ശ്രീ എം മുഹമ്മദ് , ശ്രീ വി കെ പ്രശാന്ത്</b></p>	<p align="center"><b>ശ്രീ പി. രാജീവ് (നിയമം, വ്യവസായം, കയർ വകുപ്പ് മന്ത്രി)</b></p>
<p>(എ) സംസ്ഥാനത്ത് നിക്ഷേപരംഗത്ത് സർക്കാർ ആവിഷ്കരിച്ച് നടപ്പാക്കുന്ന പരിഷ്കാരങ്ങൾ ഫലം കണ്ട് തുടങ്ങിയ സാഹചര്യത്തിൽ നിലവിലുള്ള ന്യൂനതകൾ കണ്ടെത്തുന്നതിനും അവ പരിഹരിക്കുന്നതിനും ആവശ്യമായ പരിഷ്കാരങ്ങൾ കൊണ്ടുവരുന്നതിന് ഉദ്ദേശിക്കുന്നുണ്ടോയെന്ന് വ്യക്തമാക്കുമോ;</p>	<p>(എ) സംസ്ഥാനത്തിന്റെ വ്യവസായ പുരോഗതിക്കും നിക്ഷേപാന്തരീക്ഷം സുഗമമാക്കുന്നതിനും, അതിലൂടെ സംസ്ഥാനത്തിന്റെ സമഗ്ര വികസനത്തിനും ഉതകുന്ന നിരവധി പരിഷ്കാരങ്ങൾ സർക്കാർ ആവിഷ്കരിച്ചിട്ടുണ്ട്. നിലവിലെ പദ്ധതികൾ വ്യവസായ സൗഹാർദ്ദപരം ആണെങ്കിലും കാലാനുസൃതമായി പദ്ധതികൾ പരിഷ്കരിക്കേണ്ടതാവശ്യമാണ്. അതിനായി ഓരോ പദ്ധതിയുടെയും മേന്മകളും കോട്ടങ്ങളും സദാ വിലയിരുത്തുകയും, വ്യവസായികളിൽ നിന്നുള്ള അഭിപ്രായങ്ങൾ കണക്കിലെടുക്കുകയും, പദ്ധതികളിൽ ആവശ്യമായ മാറ്റങ്ങൾ വരുത്തുകയും ചെയ്തു വരുന്നുണ്ട്.</p> <p>സംസ്ഥാനത്ത് വ്യവസായ നടത്തിപ്പുമായി ബന്ധപ്പെട്ട നിയമങ്ങളിൽ കാലഹരണപ്പെട്ടതും യുക്തിരഹിതവുമായ ഒട്ടേറെ വ്യവസ്ഥകൾ നിലനിൽക്കുന്നതായി ശ്രദ്ധയിൽപെട്ടിരുന്നു. ഇവ ഒഴിവാക്കാനും, കുറ്റകരമായ നടപടികളെ സംബന്ധിച്ച വ്യവസ്ഥകൾ ലഘൂകരിക്കാനുമുള്ള മാർഗ്ഗങ്ങൾ നിർദ്ദേശിക്കാനും നവാൽസ് വൈസ് ചാൻസലർ അധ്യക്ഷനായ ഒരു കമ്മിറ്റി സർക്കാർ രൂപീകരിക്കുകയുണ്ടായി. വ്യവസായ സമൂഹവുമായും, വിവിധ വ്യവസായ അസ്സോസിയേഷനുകളുമായും കൂടിയായ ചോദ്യങ്ങൾ നടത്തി അവരുടെ പരാതികളും നിർദ്ദേശങ്ങളും സ്വീകരിച്ച്, പ്രസക്തമായ എല്ലാ നിയമങ്ങളുടെയും ചട്ടങ്ങളുടെയും സൂക്ഷ്മ വിശകലനം നടത്തി, അവയിൽ കാലഹരണപ്പെട്ട നിബന്ധനകൾ ഒഴിവാക്കാനും, കുറ്റകരമായ നടപടികൾ ലഘൂകരിക്കാനുമുള്ള മാർഗ്ഗനിർദ്ദേശങ്ങൾ അടങ്ങിയ വിശദമായ റിപ്പോർട്ട് പ്രസ്തുത കമ്മിറ്റി സർക്കാരിന്</p>

		<p>സമർപ്പിച്ചിട്ടുണ്ട്. ഈ മാർഗ്ഗനിർദ്ദേശങ്ങൾ നടപ്പിലാക്കാൻ വ്യവസായ വകുപ്പ് വിവിധ വകുപ്പുകളുമായി ചേർന്ന് വർക്കിങ് കമ്മിറ്റികൾ രൂപീകരിച്ചിട്ടുണ്ട്. വർക്കിങ് കമ്മിറ്റികളുടെ ശുപാർശകളുടെ അടിസ്ഥാനത്തിൽ നിയമ പരിഷ്കാരങ്ങളും ഭേദഗതികളും ഉടൻ തന്നെ പ്രാബല്യത്തിൽ വരുത്തുവാൻ സാധിക്കുന്നതാണ്.</p>
<p>(ബി) നിക്ഷേപാന്തരീക്ഷം സുഗമമാക്കുന്നതിനും നടപടികൾ ലഘൂകരിക്കുന്നതിനുമായി നിലവിലുള്ള നിയമത്തിലും ചട്ടത്തിലും ആവശ്യമായ ഭേദഗതികൾ വരുത്തുന്നതിനും പരിഷ്കരിക്കുന്നതിനും നടപടി സ്വീകരിക്കുമോയെന്ന് വ്യക്തമാക്കുമോ;</p>	<p>(ബി) സംസ്ഥാനം വ്യവസായ സൗഹൃദം ആക്കുവാനായി വിവിധ നിയമങ്ങളിലെ വ്യവസ്ഥകളിൽ ഭേദഗതി വരുത്തിക്കൊണ്ടുള്ള കേരള ഇൻവെസ്റ്റ്മെന്റ് പ്രൊമോഷൻ ആന്റ് ഫെസിലിറ്റേഷൻ ആക്ട് നിലവിൽ വന്നിട്ടുണ്ട്. വിവിധ വകുപ്പുകളിൽ നിന്നുള്ള ലൈസൻസുകളും അനുമതികളും ലഭ്യമാക്കുന്നത് സുഗമമാക്കാൻ ഓൺലൈൻ ഏകജാലക പോർട്ടൽ ആയി കെ-സിഐ പ്രവർത്തിച്ചു വരുന്നുണ്ട്. സംസ്ഥാനത്ത് നിലവിൽവന്നിട്ടുള്ള സൂക്ഷ്മ ചെറുകിട ഇടത്തരം വ്യവസായ സ്ഥാപനങ്ങൾ സുഗമമാക്കൽ ആക്ട് പ്രകാരം പുതിയതായി ആരംഭിക്കുന്ന സൂക്ഷ്മ ചെറുകിട ഇടത്തരം സംരംഭങ്ങൾ, മലിനീകരണ നിയന്ത്രണ ബോർഡിന്റെ ചുവപ്പുവിഭാഗത്തിൽ പെടാത്തതാണെങ്കിൽ, സംസ്ഥാന നിയമപ്രകാരം ഉള്ള ലൈസൻസുകൾ, സ്വയം സാക്ഷ്യപ്പെടുത്തൽ വഴി, മൂന്നു വർഷത്തേക്ക് ഒഴിവാക്കിയിട്ടുണ്ട്.</p> <p>വ്യവസായ സ്ഥാപനങ്ങളിൽ വിവിധ സർക്കാർ വകുപ്പുകൾ നടത്തുന്ന പരിശോധനകൾ കഴിവതും ഒരുമിച്ചു നടത്തുവാനും, അനാവശ്യ പരിശോധനകൾ ഒഴിവാക്കാനും വേണ്ടി കെ-സിസ് എന്ന ഓൺലൈൻ ഏകീകൃത പരിശോധനാ സംവിധാനം (Kerala Centralised Inspection System) നടപ്പിലാക്കിയിട്ടുണ്ട്. ലൈസൻസുകൾ, അനുമതികൾ എന്നിവയുമായി ബന്ധപ്പെട്ട പരാതികൾ പരിഹരിക്കാൻ ജില്ലാ - സംസ്ഥാന തലങ്ങളിൽ പരാതി പരിഹാര കമ്മിറ്റികൾ രൂപീകരിച്ചിട്ടുണ്ട്.</p> <p>വ്യവസായ വകുപ്പിന് കീഴിലുള്ള വിവിധ ഏജൻസികളിൽ നിലവിൽ പിന്തുടരുന്ന ലാൻഡ് അലോട്ട്മെന്റ് നയം ഏകീകരിച്ച് ഒരു ഏകീകൃത ലാൻഡ് പോളിസിക്ക് രൂപം നൽകി വരുന്നു. ഇവ കൂടാതെ, നിലവിലുള്ള സംരംഭങ്ങളുടെയും പുതുതലമുറ മേഖലകളിലെ സംരംഭങ്ങളുടെയും ഉന്നമനം ലക്ഷ്യമിട്ട് സംസ്ഥാനത്ത് പുതിയ വ്യവസായ നയം തയ്യാറാക്കിയിട്ടുണ്ട്. കേരളത്തിന് ഇണങ്ങുന്ന മേഖലകളിൽ വൻകിട നിക്ഷേപങ്ങൾ പ്രോത്സാഹിപ്പിക്കാനും, സംസ്ഥാനത്തെ</p>	

		<p>സാങ്കേതിക വൈദഗ്ദ്ധ്യമുള്ള മാനവ വിഭവശേഷിയെ ശരിയാംവണ്ണം വിനിയോഗിക്കാൻ കഴിയുന്ന ആധുനിക സ്മാർട്ട് വ്യവസായങ്ങൾക്ക് പ്രത്യേക പരിഗണന നൽകുവാനും, അതിലൂടെ ത്വരിതഗതിയിലുള്ള സ്ഥായിയായ വ്യവസായവൽകരണം സാധ്യമാക്കാനും പുതിയ വ്യവസായ നയം ലക്ഷ്യമിടുന്നു. നാലാം വ്യവസായ വിപ്ലവം തുറന്നു തരുന്ന വിപുലമായ സാധ്യതകളെ സമർത്ഥമായി വിനിയോഗിക്കുന്നതിനുള്ള പ്രത്യേക കർമ്മപദ്ധതി ഈ നയം മുന്നോട്ട് വയ്ക്കുന്നു. അതിവേഗ വളർച്ചക്ക് സാധ്യതയുള്ള മുൻഗണനാ മേഖലകളിലെ സംരംഭങ്ങളെ കൂടുതൽ ആകർഷിക്കുന്നതിനും അതുവഴി തൊഴിലവസരങ്ങൾ സൃഷ്ടിക്കുന്നതിനും പുതിയ വ്യവസായ നയത്തിൽ വിഭാവനം ചെയ്തിട്ടുണ്ട്. ആധുനികവൽകരണം നടപ്പിലാക്കി, ഉൽപ്പാദനക്ഷമത വർദ്ധിപ്പിച്ച്, മത്സരക്ഷമവും ലാഭകരവുമായി പ്രവർത്തിക്കുന്ന സ്ഥാപനങ്ങളായി പൊതുമേഖലാ സ്ഥാപനങ്ങളെ മാറ്റുവാൻ വേണ്ട നടപടികൾക്കും പുതിയ വ്യവസായ നയം ഊന്നൽ നൽകുന്നു. തൊഴിൽ സംരക്ഷിച്ചുള്ള യന്ത്രവൽക്കരണം നടപ്പിലാക്കി, വിപണി ആവശ്യപ്പെടുന്ന ഉൽപ്പന്നങ്ങൾ നിർമ്മിക്കാൻ പരമ്പരാഗത വ്യവസായരംഗത്തെ പ്രാപ്തമാക്കാനും നയം ലക്ഷ്യംവെയ്ക്കുന്നു.</p>
<p>(സി) ഏതെല്ലാം മേഖലകളിലാണ് കൂടുതൽ നിക്ഷേപ സാധ്യതയെന്ന് കണ്ടെത്തി ആ മേഖലകളിലേയ്ക്ക് നിക്ഷേപകരെ ആകർഷിക്കുന്നതിനും തൃപ്തികരമായ പശ്ചാത്തല സൗകര്യം പ്രദാനം ചെയ്യുന്നതിനും നടപടി സ്വീകരിക്കാമോയെന്ന് വ്യക്തമാക്കുമോ?</p>		<p>(സി) ഏഴ് സുപ്രധാന നയസ്തംഭങ്ങൾ കേന്ദ്രീകരിച്ചുള്ള പ്രവർത്തനങ്ങൾ മുന്നോട്ട് വരുന്ന സംസ്ഥാനത്തെ പുതിയ വ്യവസായ നയത്തിൽ 22 മുൻഗണനാ മേഖലകൾ കണ്ടെത്തിയിട്ടുണ്ട്. അതിവേഗ വളർച്ചയും നിക്ഷേപ സാധ്യതയുമുള്ളതുമാണ് പ്രസ്തുത മുൻഗണനാ മേഖലകൾ. എയ്റോസ്പേസ് &amp; ഡിഫൻസ്; നിർമ്മിത ബുദ്ധി, റോബോട്ടിക്സ്, മറ്റ് ബ്രേക്ക്ത്രൂ സാങ്കേതിക വിദ്യകൾ; ആയുർവ്വേദം; ബയോടെക്നോളജി &amp; ലൈഫ് സയൻസ്; രൂപകൽപ്പന; ഇലക്ട്രിക് വാഹനങ്ങൾ; ഇലക്ട്രോണിക് സിസ്റ്റം രൂപകൽപ്പനയും ഉൽപ്പാദനവും; എഞ്ചിനീയറിങ് ഗവേഷണവും വികസനവും; ഭക്ഷ്യ സാങ്കേതികവിദ്യകൾ; ഗ്രാഫീൻ; ഹൈടെക് ഫാമിളും മൂല്യവർദ്ധിത തോട്ടവിളയും; ഉയർന്ന മൂല്യവർദ്ധിത റബ്ബർ ഉൽപ്പന്നങ്ങൾ; ലോജിസ്റ്റിക്സ് &amp; പാക്കേജിംഗ്; മാരിടൈം മേഖല; മെഡിക്കൽ ഉപകരണങ്ങൾ; നാനോടെക്നോളജി; ഫാർമസ്യൂട്ടിക്കൽസ്; റീസൈക്ലിംഗും മാലിന്യ സംസ്കരണവും; പുനരുപയോഗ ഊർജ്ജം; ചില്ലറ വ്യാപാര മേഖല; വിനോദസഞ്ചാരവും ആതിഥേയത്വവും; 3D പ്രിന്റിംഗ് എന്നിവയാണ് മേല്പറഞ്ഞ മുൻഗണനാ മേഖലകൾ. പ്രസ്തുത</p>

മേഖലകളിലൂന്നിയ വിവിധ തരം നിക്ഷേപ സൗഹാർദ്ദ നടപടികളും, പശ്ചാത്തല സൗകര്യങ്ങളും, ആനുകൂല്യങ്ങളും കരട് നയത്തിൽ വിഭാവനം ചെയ്തിട്ടുണ്ട്.

കേരളത്തിന്റെ വ്യവസായ വികസനത്തിൽ സൂക്ഷ്മ - ചെറുകിട - ഇടത്തരം സംരംഭങ്ങളുടെ പ്രാധാന്യം മനസ്സിലാക്കിക്കൊണ്ട് ആ മേഖലയിൽ ഉത്പാദനവും തൊഴിലും വർദ്ധിപ്പിക്കുന്നതിനുള്ള വിവിധ സംരംഭക പരിശീലന പരിപാടികളും കൂടാതെ പ്രാദേശികമായി കൂടുതൽ നിക്ഷേപ സാധ്യതയുള്ള മേഖലകൾ കണ്ടെത്തി ആ മേഖലകളിലേക്ക് സംരംഭകരെ ആകർഷിക്കുന്നതിനായുള്ള വിവിധ ശില്പശാലകളും വ്യവസായ വാണിജ്യ ഡയറക്ടറേറ്റ് വഴി ആസൂത്രണം ചെയ്ത് നടപ്പിലാക്കി വരുന്നു.

വ്യവസായ വാണിജ്യ ഡയറക്ടറേറ്റിന്റെ ഉടമസ്ഥതയിലുള്ള 40 വ്യവസായ പാർക്കുകളിൽ നിക്ഷേപകരെ ആകർഷിക്കുന്നതിന് ആവശ്യമായ അടിസ്ഥാന സൗകര്യങ്ങളായ ജലം, റോഡ് ഗതാഗതം, വൈദ്യുതി, സുരക്ഷ ഉറപ്പാക്കുന്നതിനായി ചുറ്റുമതിൽ, ഗേറ്റ്, മാലിന്യ സംസ്കരണത്തിനായി Common Effluent Plant, വൈദ്യുത തടസ്സം ഒഴിവാക്കുന്നതിനായി Power Feeder എന്നിവ സ്ഥാപിക്കുന്നു. വ്യവസായ പാർക്കുകളുടെ വികസനത്തിനായുള്ള അടിസ്ഥാന വികസന പ്രവർത്തനങ്ങൾ ആവിഷ്കരിച്ച് നടപ്പിലാക്കി വരുന്നു. പുതിയ സംരംഭങ്ങൾ കടന്നുവരുന്നതിനും കൂടുതൽ നിക്ഷേപകരെ ആകർഷിക്കുന്നതിനും മികച്ച തൊഴിലവസരങ്ങൾ സൃഷ്ടിക്കുന്നതിനുമായി private industrial estate scheme, 2022 നിലവിൽ വരികയും ആയതിന്റെ അടിസ്ഥാനത്തിൽ ഓൺലൈൻ ആയി അപേക്ഷകൾ സ്വീകരിച്ച് ഡെവലപ്പർ പെർമിറ്റ് അനുവദിക്കുകയും ചെയ്തു വരുന്നു. സ്വകാര്യ വ്യവസായ എസ്റ്റേറ്റിലെ റോഡുകൾ, വൈദ്യുതി, ജലവിതരണം എന്നിവ വികസിപ്പിക്കുന്നതിന് ഡെവലപ്പർക്ക് സർക്കാർ ധനസഹായം നൽകുന്നു. വൈദ്യുതി, ജലം റോഡ്, ഡ്രെയിനേജ്, Effluent Treatment Plant / Common Effluent Treatment Plant തുടങ്ങിയ അടിസ്ഥാന സൗകര്യങ്ങളും ലബോറട്ടറി, ടെസ്റ്റിംഗ്, സർട്ടിഫിക്കേഷൻ തുടങ്ങിയ പൊതു സൗകര്യങ്ങളും ഉൾപ്പെടെയുള്ള അടിസ്ഥാന സൗകര്യങ്ങൾക്കായി ഏക്കറിന് 30 ലക്ഷം രൂപ നിരക്കിൽ പരമാവധി 3 കോടി രൂപ വരെ ഒരു സ്വകാര്യ വ്യവസായ പാർക്കിന് ധനസഹായം നൽകുന്നതാണ്.

		പെട്രോകെമിക്കൽ അധിഷ്ഠിത മേഖലയുടെ സമഗ്രവികസനം ലക്ഷ്യമാക്കി കൊച്ചിയിലെ അമ്പലമുളിയിൽ 481 ഏക്കറിൽ പെട്രോകെമിക്കൽ പാർക്ക് സ്ഥാപിച്ചിട്ടുണ്ട്.
--	--	--

സെക്ഷൻ ഓഫീസർ